

*śrīḥ*  
*śrīmate nigamāntamahādeśikāya namaḥ*  
*śrīmān veṅkaṭanāthāryaḥ kavītārkikakesarī*  
*vedāntācāryavaryo me sannidhattāṃ sadā hṛdi* ॥

॥ *śrīviṣṇuvijayastotram* ॥

*This document\* has been prepared by*

*Sunder Kidambi*

*with the blessings of*

*śrī raṅgarāmānujamahādeśikan*

*His Holiness śrīmad āṇḍavan of śrīraṅgam*

---

\*This was typeset using L<sup>A</sup>T<sub>E</sub>X and the **skt** font.

śrīḥ  
śrīmate rāmānujāya namaḥ

॥ śrīviṣṇuvijayastotram ॥

devā ūcuḥ  
natāḥ sma viṣṇuṃ jagadādibhūtaṃ  
surāsurendraṃ jagatāṃ prapālakaṃ  
yannābhipadmāt kila padmayoniḥ  
babhūva taṃ vai śaraṇaṃ gatāḥ smaḥ ॥ 1 ॥

namo namo matsyavapurdharāya  
namo'stu te kacchaparūpadhāriṇe |  
namaḥ prakurmaśca nṛsiṃharūpiṇe  
tathā punarvāmanarūpiṇe namaḥ ॥ 2 ॥

namo'stu te kṣatravināśanāya  
rāmāya rāmāya daśāsyānāśine |  
pralambahantre śitivāsase namo  
namo'stu buddhāya ca daityamohine ॥ 3 ॥

mlecchāntakāyāpi ca kalkināmne  
namaḥ punaḥ kroḍavapurdharāya |  
jagaddhitārthaṃ ca yuge yuge bhavān  
bibharti rūpaṃ tvasurābhavāya ॥ 4 ॥

niṣūdito'yaṃ hyadhunā kila tvayā  
daityo hiraṇyākṣa iti pragalbhaḥ |  
yaścendramukhyān kila lokapālān  
saṃhelayā caiva tiraścakāra ॥ 5 ॥

sa vai tvayā deva hitārthameva  
nipātito devavara prasīda |  
tvamasya viśvasya visargakartā  
brāhmeṇa rūpeṇa ca devadeva ॥ 6 ॥

pātā tvamevāsya yuge yuge ca  
rūpāṇi dhatse sumanoharāṇi |  
tvameva kālāgniharaśca bhūtvā  
viśvaṃ kṣayaṃ neṣyasi cāntakāle ॥ 7 ॥

ato bhavāneva ca viśvakāraṇaṃ  
na te paraṃ jīvamajīvameva ca |  
yatkiñca bhūtaṃ ca bhaviṣyarūpaṃ  
pravartamānaṃ ca tavaiva rūpaṃ || 8 ||

sarvaṃ tvamevāsi carācarākhyam  
na bhāti viśvaṃ tvadṛte ca kiñcit |  
astīti nāstīti ca bhedaniṣṭhaṃ  
tvayyeva bhūtaṃ sadasatsvarūpaṃ || 9 ||

tato bhavantaṃ katamo'pi deva  
na jñātumarhatyavipakvabuddhiḥ |  
ṛte bhavatpādaparāyaṇaṃ janam  
tenāgatāḥ smaḥ śaraṇaṃ śaraṇyam || 10 ||

vyāsa uvāca  
tato viṣṇuḥ prasannātmā uvāca tridivaukasaḥ |  
tuṣṭo'smi devā bhadraṃ vo yuṣmatstotreṇa sāmpratam || 11 ||

ya idaṃ prapaṭhet bhaktyā vijayastotramādarāt |  
na tasya durlabhaṃ devāḥ triṣu lokeṣu kiñcana || 12 ||

gavāṃ śatasahasrasya samyak dattasya yatphalam |  
tatphalam samavāpnoti kīrtanaśravaṇānnaraḥ || 13 ||

sarvakāmapradaṃ nityaṃ devadevasya kīrtanam |  
ataḥ paraṃ mahājñānaṃ na bhūtaṃ na bhaviṣyati || 14 ||

|| iti śrīviṣṇuvijayastotraṃ sampūrnam ||